

समे – 12:25 hrs.

<><><><><><>

### LG-Article

लेफ्टिनेंट गवर्नर मनोज सिन्हा होंरें आखेआ ऐ जे इस ब'रे दी श्री अमरनाथ जी दी जातरा, आतंकवाद दे खलाफ इक मजबूत बयान ऐ ते एह विकसित जम्मू-कश्मीर ते विकसित भारत दे निर्माण बकखी पुट्टी गेदी इक बड्डी ते सकारात्मक गैह ऐ। एलजी होंरें जम्मू थमां श्री अमरनाथ श्रद्धालुएं दे पैहले जत्थे गी घाटी रवाना करोआने दे मौके उप्पर सोशल मीडिया दी इक पोस्ट च लेख सांझा करदे होई एह गल्ल आखी ऐ। इस लेख च श्री सिन्हा होंरें आखेआ ऐ जे पहलगाम आतंकी हमले दे मगरा, जम्मू-कश्मीर दे जखमें गी भरने आहले आध्यात्मिक उपचार दी लोड़ ऐ ते इयै भूमिका इस ब'रे दी श्री अमरनाथ जी दी जातरा निभा करदी ऐ। एलजी होंरें इस जातरा दे आध्यात्मिक ते राश्ट्री महत्व पर लोऽ पाई ते आखेआ जे श्रद्धालुएं लेई इस जातरा गी सुरक्षित ते आरामदायक बनाने लेई बेहतरीन ढांचागत सुविधएं, असरदार निगरानी ते तगड़े सुरक्षा हीलें कीते गेदे न।

<><><><><><>

### Yatra Flag Off

एहदे शा पैहले अज्ज बड्डलै मुंह-न्हरे लेफ्टिनेंट गवर्नर मनोज होंरें जम्मू दे भगवती नगर आले आधार शिविर थमां श्री अमरनाथ श्रद्धालुएं दे पैहले जत्थे गी झंडी दस्सियै कश्मीर घाटी लेई रवाना करोआया। सख्त सुरक्षा बंदोबस्तें हेठ 310 लौहकी-बड्डी गड्डिएं दे काफिले च रवाना होए दे इस जत्थे च कुल 5 ज्हार 892 श्रद्धालु न जिंदे चा 3 ज्हार 403 श्रद्धालु पहलगाम लेई जिसलै के 2 ज्हार 489 श्रद्धालु बालटाल लेई रवाना होए न। इस जत्थे च 4 ज्हार 395 मर्द, 1 ज्हार 43 महिलां, 31 बच्चे, 335 साधु, 72 साध्वियां ते 16 ट्रांसजेंडर श्रद्धालु शामिल न।

<><><><><><>

### Yatri-Udhampur



<><><><><><>

## CS-ITI

मुख्य सचिव अटल इल्लु हों जम्मू-कश्मीर च आईटीआई दा दर्जा बधाने मतल्लक 60 जहार करोड़ रुपें दी राश्ट्री योजना दी अमल-आवरी पर चर्चा लेई कल इक उच्ची सतह दी बैठक दी प्रधानता कीती। निजी ते सार्वजनिक सांझ-भ्याली दी जरूरतें पर जोर पांदे होई मुख्य सचिव हों औद्योगिक खेतर कन्नै जुड़े दे सरबंधत धड़ें गी गुजारिश कीती जे ओह बड्डे नेटवर्क आहले आईटीआई कल्स्टरें दी बवस्था गी अपनान ते उ'नेंगी बजारें दी असल समें आहली मंग मूजब बनान। मुख्य सचिव हों जम्मू-कश्मीर दे नौजवानें गी उद्योगें लेई तैयार करने ते केन्द्र सरकार दिएं मते महत्वै आहली पैहलकदमिं तैहत रोजगार हासल करने जोग कौशल कन्नै लैस करने गितै बक्ख-बक्ख खेतरें च सैहमती पतरें पर दस्तख्त कीते जाने दी जरूरतें पर बी जोर पाया।

<><><><><><>

## JKEDI-MDPs

जम्मू-कश्मीर च उद्यम-कारखानादारी दे विकास सरबंधी संस्थान-जेकेईडीआई नै भलेआं लौहके, लौहके ते दरम्याने दर्जे दे उद्यमें दी कारकरगी बधाने सरबंधी आर.ए.एम.पी. योजना तैहत 6एं जिलें च प्रबंधन विकास कार्यक्रमें दी इक श्रृंखला बड़ी कामयाबी कन्नै पूरी कीती ऐ। भारत सरकार दे एम.एस.एम.ई. मंत्रालय आसेआ चलाई जा'रदी इस पैहलकदमी गी जम्मू-कश्मीर दे उद्योगें ते बपार सरबंधी मैहकमे आसेआ प्रदेश च लागू कीता जा'रदा ऐ। जंदी 24 जून गी शुरु होए दे एह सिखलाई कार्यक्रम, डोडा, जम्मू, कुलगाम, रामबन, श्रीनगर ते उधमपुर च कन्नो-कन्नी आयोजित करोआए गे। कुल 117 नमें ते मजूदा उद्यमिं 6एं दिनें दरान 30एं घैंटें दी एह सिखलाई हासल कीती ते इंदे च 93 महिलां उद्यमी हि'आं।

<><><><><><>